

**Azərbaycan Xalq Parlamentinin
Təhsil və Səhiyyə Komitəsi haqqında
ƏSASNAMƏSİ**

1. Azərbaycan Xalq Parlamentinin Təhsil və Səhiyyə Komitəsinin təşkili və fəaliyyətinin əsasları

1.1. Azərbaycan Xalq Parlamentinin (bundan sonra AzXP) Nizamnaməsinin 6.4 maddəsinə əsasən AzXP Təhsil və Səhiyyə Komitəsini təşkil edir.

1.2. AzXP Təhsil və Səhiyyə Komitəsi qanunvericilik təşəbbüsü qaydasında təhsil və səhiyyə sahəsində AzXP sessiyasına təqdim edilmiş qanun və qərar layihələrinin ilkin baxılmasını təşkil etmək, onların AzXP-nin müzakirəsinə çıxarılmasını təmin etmək və bu Əsasnamədə nəzərdə tutulmuş başqa vəzifələri həyata keçirmək məqsədi ilə fəaliyyət göstərir.

1.3. AzXP Təhsil və Səhiyyə Komitəsinin hüquqları, təşkili qaydası, səlahiyyət müddəti, fəaliyyət prinsipləri, tərkibi, iclaslarının aparılması qaydası, onun Sədrinin və İdarə Heyətinin səlahiyyətləri “Azərbaycan Xalq Parlamenti Reqlamenti”nin 24.4 – 24.8 maddəsi ilə müəyyən edilir.

2. AzXP Təhsil və Səhiyyə Komitəsinin funksiyaları

2.1. AzXP Təhsil və Səhiyyə Komitəsi üzvlərinin təşəbbüsü ilə, o cümlədən qanunvericilik təşəbbüsü qaydasında Komitəyə təqdim edilən qanun və qərar layihələrini hazırlayır, onların ilkin müzakirəsini təşkil edir və AzXP-də baxılmasına dair rəy verir;

2.2. AzXP-nin qərarı ilə təhsil və səhiyyə ilə bağlı ictimai müzakirəyə çıxarılmış qanun layihəsinə dair daxil olmuş təklifləri ümumiləşdirir və AzXP-yə təqdim edir;

2.3. Azərbaycan Respublikası Konstitusiyası, AzXP Nizamnaməsi və AzXP Reqlamenti ilə AzXP Təhsil və Səhiyyə Komitəsinin səlahiyyətlərinə daxil olan məsələlərə baxır və bu barədə rəy verir;

2.4. AzXP-nin illik planına dair öz təkliflərini verir;

2.5. İldə iki dəfə AzXP-nin yaz və payız sessiyalarının əvvəlində öz işi barədə hesabat verir.

3. AzXP Təhsil və Səhiyyə Komitəsinin fəaliyyət istiqamətləri

3.1. AzXP Təhsil və Səhiyyə Komitəsi elm, texnika, təhsil, peşə hazırlığı, peşəkarlığın artırılması və stimullaşdırılması, ixtiraçılıq və patent hüququ, informatika və informasiyanın mühafizəsi, dil, din, kütləvi informasiya,

həmçinin sağlamlığın mühafizəsi, əhalinin sanitariya-epidemioloji salamatlığı, dərman vasitələri, əczaçılıq, ictimai təhlükəli xəstəliklərə qarşı mübarizə, tibbi sığorta, tibb fəaliyyəti üzrə qanun layihələrini hazırlayır və ya təqdim olunmuş qanun layihələrinə dair rəy verir;

AzXP Təhsil və Səhiyyə Komitəsi nəzdində İdman alt komitəsi gənclərin vətənpərvərlik və vətəndaşlıq tərbiyəsi, asudə vaxtının təşkili, gənclər və idman təşkilatları, idmanın təşviqi və təbliği, bədən tərbiyəsi, milli idman növlərinin təşviqi və mühafizəsi, idman kompleksləri və klubları, müalicə-sağlamlıq kompleksləri, idman və bədən tərbiyəsi üzrə mütəxəssislərə olan tələbatın həcmi müəyyən etmək, kadr hazırlığı və idmanın inkişafı, idmanda dopinqə qarşı mübarizə ilə bağlı qanun layihələri hazırlayır və ya təqdim olunmuş qanun layihələrinə dair rəy verir;

3.2. AzXP Sədrinin tapşırığı ilə qanun və qərar layihələrində təhsil və səhiyyə sahələrinə aid məsələlərə dair rəy verir;

3.3. Azərbaycan Respublikasının Təhsil və Səhiyyə üzrə ümumi vəziyyətini araşdırır, bu sahələrdə hesabat xarakterli məlumatların monitorinqini aparır, müzakirə edir və rəy verir;

3.4. Azərbaycan Respublikası Təhsil və Səhiyyə sahələrində baş verən qanun pozuntularını araşdırır, monitorinqini aparır, bu barədə hesabatlar hazırlayır və rəy verir;

3.5. Təhsil və Səhiyyə sahəsində beynəlxalq müqavilələrin Azərbaycan Respublikasında və dünyanın digər dövlətlərində yerinə yetirilmə vəziyyəti barədə hesabatlar hazırlayır və bu hesabatları ictimailəşdirir;

3.6. Təhsil və Səhiyyə ilə bağlı digər məsələlərə baxır.

4. AzXP Təhsil və Səhiyyə Komitəsinin işinin təşkili

4.1. AzXP Təhsil və Səhiyyə Komitəsi AzXP-nin növbəti sessiyasının başlanmasına azı bir həftə qalmış növbəti sessiya üçün özünün iş planını təsdiq edir.

4.2. Komitənin sədri və İdarə Heyəti AzXP-nin Rəyasət Heyətinin aparatı ilə birgə Komitənin işini təşkil edir, komitə üzvlərini zəruri sənədlər və materiallarla təmin edir. Komitənin sədri komitənin iş planının yerinə yetirilməsinə nəzarət edir.

5. AzXP Təhsil və Səhiyyə Komitəsi üzvlərinin hüquqları və vəzifələri

5.1. AzXP Nizamnaməsi və Reqlamentində göstərilən hüquq və vəzifələrdən başqa komitə üzvlərinin komitənin bütün iclaslarında həlledici səs hüququ vardır.

5.2. AzXP Təhsil və Səhiyyə Komitəsinin üzvü komitənin müzakirə etdiyi bütün məsələlərə dair fikrini bildirə, təkliflərini və qeydlərini verə bilər. Komitənin qəbul etdiyi qərar ilə razılaşmadıqda komitənin üzvü xüsusi rəylə çıxış edə bilər.

6. AzXP Təhsil və Səhiyyə Komitəsinin iclasları

6.1. AzXP Təhsil və Səhiyyə Komitəsinin iclasları bir qayda olaraq açıq keçirilir. Müstəsna hallarda komitənin qərarı ilə qapalı iclaslar da keçirilə bilər.

6.2. AzXP Təhsil və Səhiyyə Komitəsinin açıq iclaslarında dəvət olunmuş şəxslər və media subyektlərinin nümayəndələri iştirak edə bilərlər.

6.3. AzXP Təhsil və Səhiyyə Komitəsinin iclasına qanunvericilik təşəbbüsü qaydasında qanun və qərar layihələrini təqdim etmiş ictimaiyyət nümayəndələri, yerli özünüidarə orqanlarının nümayəndələri, siyasi partiyaların, həmkarlar ittifaqları birliklərinin, ictimai birliklərin nümayəndələri, alimlər, ekspertlər, mütəxəssislər və iştirakı zəruri hesab olunan başqa şəxslər dəvət oluna bilər. Bu halda komitə dəvət olunan şəxsləri müzakirə olunan sənədlərlə təchiz edir.

7. AzXP Təhsil və Səhiyyə Komitəsinin qəbul etdiyi aktlar

7.1. AzXP Təhsil və Səhiyyə Komitəsinin müzakirə etdiyi məsələlərə dair qərarlar və rəylər qəbul edir.

7.2. AzXP Təhsil və Səhiyyə Komitəsi hazırladığı qanun və qərar layihələrini ümumi iclasda müzakirə edərkən digər millət vəkillərinin təklif və rəylərini də nəzərə alır, AzXP-nin ümumi qərar və prinsipləri ilə uzlaşdırır.

7.3. AzXP Təhsil və Səhiyyə Komitəsi öz işi barədə hesabatlar hazırlayır.

7.4. AzXP Təhsil və Səhiyyə Komitəsinin qərarları, rəyləri və hesabatları komitənin tərkibinə daxil olan üzvlərin yarısından çoxu lehinə səs verdikdə qəbul edilmiş sayılır.

8. AzXP Təhsil və Səhiyyə Komitəsinin iclaslarının protokolları və stenoqramları

8.1. AzXP Təhsil və Səhiyyə Komitəsinin iclası stenoqrama alınır və protokollaşdırılır (komitələrin iclasının protokolu və stenoqramı müvafiq sənədlərin müzakirəsini və onlar barədə qərar qəbul edilməsini təsdiq edən rəsmi sənədlərdir).

8.2. AzXP Təhsil və Səhiyyə Komitəsinin iclasının protokolunda aşağıdakılar göstərilir:

8.2.1. İclasın keçirilməsi yeri, vaxtı, protokolun nömrəsi;

8.2.2. İclasda sədrlik və iştirak edən komitə üzvlərinin, habelə dəvət olunmuş şəxslərin adı, soyadı;

8.2.3. İclasın gündəliyi;

8.2.4. İclasda yayılan sənədlər;

8.2.5. Gündəlik üzrə çıxış edənlər;

8.2.6. Gündəlikdə duran məsələlər üzrə səsvermənin nəticələri;

8.2.7. Qəbul olunmuş akt.

8.3. AzXP Təhsil və Səhiyyə Komitəsinin üzvünün xüsusi rəyi varsa, həmin xüsusi rəy stenoqrama əlavə edilir və haqqında məlumat protokolda göstərilir.

8.4. AzXP Təhsil və Səhiyyə Komitəsinin protokolunu iclasda sədrlik edən imzalayır.

9. AzXP Təhsil və Səhiyyə Komitəsinin fəaliyyətinin işıqlandırılması

9.1. AzXP Təhsil və Səhiyyə Komitəsinin fəaliyyəti medialarda işıqlandırılır.

9.2. AzXP Təhsil və Səhiyyə Komitəsinin iclasları haqqında məlumatlar "azxp.org" saytında dərc edilir.

9.3. Təhsil və Səhiyyə Komitəsinin iclasında audio, video yazısı, foto və kino çəkilişi Komitənin razılığı ilə həyata keçirilə bilər.

10. AzXP Təhsil və Səhiyyə Komitəsinin fəaliyyətinin təmin edilməsi

10.1. AzXP Təhsil və Səhiyyə Komitəsinin hüquqi, təşkilati, analitik, informasiya, kargüzarlıq, maddi-texniki təminatını AzXP Rəyasət Heyətinin Aparatı həyata keçirir.

11. AzXP Təhsil və Səhiyyə Komitəsinin ekspertləri

11.1. AzXP Təhsil və Səhiyyə Komitəsinin qanun və qərar layihələrinin hazırlanmasında və ya onlara rəy verilməsində mütəxəssislərin cəlb edilməsi məqsədilə, habelə komitəyə daxil olan materialların təhlilinə və ümumiləşdirilməsinə kömək etmək üçün komitə ekspertlərindən istifadə edə bilər. Ekspert komitədə ictimai əsaslarla işləyir.